

LECTIO DIVINA

SOLENNITÀ TAT-TRINITÀ QADDISA (C)

Ġw 16,12-15

v. 12: “Baqaghli hafna hwejjeġ x’nghidilkom, imma ghalissa ma tiffilhux ghalihom.”

Ġesù jassikura lill-apostli li ser ikompli jkellimhom minkejja li mhux ser ikun fiżikament preżenti fosthom. Il-preżenza tiegħu fil-komunità se tkompli għax hija preżenza reali tal-Imghallem li jkompli jgħallem lid-dixxipli tiegħu.

Ġesù jgħidilhom “imma ghalissa ma tiffilhux ghalihom” għax biex wiehed jifhem il-messaġġ ta’ Ġesù, wiehed irid ikun lest bħalu li jagħti haġtu għall-oħrajn. U id-dixxipli għadhom ma waslux għal dan.

Ġesù qiegħed jiżgura lill-komunità ta’ dawk li jemmnu li aktar ma jhobbu, u aktar ma jingħataw għal xulxin aktar jaslu biex jifhmu l-kelma tiegħu.

v. 13: “Meta jiġi hu, l-Ispirtu tal-verità, iwassalkom għall-verità kollha; ghaliex hu ma jgħid xejn minn tiegħu, imma jgħid dak li jisma’, u jhabbrilkom il-gejjieni.”

Hemm mixja li trid issir permezz ta’ Ġesù fil-verità. Ġesù diġà ddefinixxa lilu nnifsu bħala t-triq: issa jippreżenta l-ispirtu bħala dak li jqabbdek it-triq fil-verità.

Dak li tabilhaqq hu Alla, u dak li tabilhaqq hu l-bniedem, ma jista’ qatt ikun magħruf b’mod sħiħ, jekk mhux permezz ta’ gradi ta’ għarfien u ta’ esperjenza dejjem aktar profonda. Aktar mal-imhabba milqugħa minghand Alla ssir komunikazzjoni ta’ mhabba għall-aħwa, aktar il-komunità tikber f’din l-imhabba. Hu biss meta jseħħ dan id-dinamiżmu ta’ żvilupp li jidher dejjem aktar ċar il-wiċċ tal-Missier. U din hija l-mixja fil-verità.

Għalhekk għal Ġesù l-verità mhix xi akkwist - mhux għandi l-verità imma hi l-verità u ssir il-verità. Fid-diskors ma’ Nikodemu Ġesù kien qallu: “Min jagħmel il-ħażin, jobgħod id-dawl...” u bħala kontrappost ma jgħidx “min jagħmel it-tajjeb” imma “min jagħmel il-verità”, tagħmel il-verità jfisser tagħmel il-ġid lill-oħrajn. Għalhekk mhux nimxu lejn il-verità (bħala nozzjoni intellettuali) imma nimxu fil-verità (akkwist vitali)! Waqt li ninserixxu ruhna f’dan id-dinamiżmu, dejjem tikber u tidher fina l-imhabba ta’ Kristu li topera għall-ġid tal-oħrajn.

Il-ħidma tal-Ispirtu hija wkoll dik li jħabbar il-gejjieni, litteralment dak li għad irid isehh, jiġifieri jagħmel il-komunità kapaci li jkollha dejjem twegibiet attwali għall-problemi emergenti taż-żminijiet.

Għal dawn il-bżonnijiet godda ta' dawk li jemmnu, tal-komunità u tas-soċjeta, l-Ispirtu tal-verità joffri dejjem twegibiet godda, waqt li jevita r-riskju li l-istituzzjoni reliġjuża twieġeb għall-ħtiġijiet godda bi twegibiet qodma. Ġesù mhux iħabbar rivelazzjoni ġdida mill-Ispirtu, imma attwalizzazzjoni tal-messaġġ f' modi u forom godda skont il-ħajja tal-komunità.

v. 14: “Hu jagħtini glorja, għaliex jiehu minn dak li hu tiegħi u jħabbru lilkom.”

Ser jiggarantixxi l-ħajja lill-Knisja – għax ħidmet l-Ispirtu hija li jipproponi kontinwament lill-Knisja l-messaġġ ta' Ġesù. Mhux messaġġ ġdid, imma l-għarfien ġdid tiegħu skont ċirkostanzi godda li jinholqu. Din il-ħidma turi aktar l-imħabba ta' Ġesù għal dawk li huma tiegħu. Din hija t-tifsira ta' “jagħtini glorja”.

v.15: “Dak kollu li għandu l-Missier huwa tiegħi. Għalhekk għedt li jiehu minn dak li hu tiegħi u jħabbru lilkom.”

Ġesù jassigurana mill-milja tal-imħabba għax dak li l-Iben u l-Missier għandhom komuni hija din il-milja tal-imħabba, jiġifieri l-Ispirtu s-Santu. Il-komunikazzjoni ta' din l-imħabba hija l-ħidma tal-Ispirtu f'dawk kollha li lesti jilqugh.

Ir-ripetizzjoni tal-verb “ħabbar” għat-tielet darba jurina l-importanza li l-evanġelista jpoġġi fuq din il-bxara. Mhix biss stedina għas-smiġh, imma fuq kollox għall-aċċettazzjoni u l-prattika tax-xandir. Il-kriterju tad-dixxerniment, biex bih wieħed jara jekk dak ikkomunikat hux ġej minn Alla, hija l-imħabba. Jekk il-messaġġ imħabbar huwa favur il-bniedem u l-ġid tiegħu, ifisser li ġej mill-Missier li għandu għal qalbu l-veru ġid ta' wliedu. Il-Missier u l-Iben u l-Ispirtu għandhom komuni passjoni unika: il-ġid tal-bnedmin.